



## NAXÇIVAN MUXTAR RESPUBLİKASININ NAZİRLƏR KABİNETİ

### Q Ə R A R

**“İdman mərc oyunlarının həyata keçirilməsi məqsədi ilə hüquqi şəxsin akkreditasiya olunması Qaydası”nın və “İdman mərc oyunlarının təşkili və keçirilməsi Qaydaları”nın təsdiq edilməsi haqqında” Naxçıvan Muxtar Respublikası Nazirlər Kabinetinin 2011-ci il 24 avqust tarixli 80 nömrəli qərarında dəyişikliklər edilməsi barədə**

“İdman mərc oyunlarının həyata keçirilməsi məqsədi ilə hüquqi şəxsin akkreditasiya olunması Qaydası”nın və “İdman mərc oyunlarının təşkili və keçirilməsi Qaydaları”nın təsdiq edilməsi haqqında” Azərbaycan Respublikası Nazirlər Kabinetinin 2010-cu il 20 avqust tarixli 153 nömrəli qərarında dəyişikliklər edilməsi barədə” Azərbaycan Respublikası Nazirlər Kabinetinin 2012-ci il 29 may tarixli 123 nömrəli qərarından irəli gələn vəzifələrin təmin edilməsi məqsədilə Naxçıvan Muxtar Respublikasının Nazirlər Kabineti **qərara alır:**

1. Naxçıvan Muxtar Respublikası Nazirlər Kabinetinin 2011-ci il 24 avqust tarixli 80 nömrəli qərarı ilə təsdiq edilmiş “İdman mərc oyunlarının təşkili və keçirilməsi Qaydaları”na aşağıdakı məzmununda 7.23-cü, 7.24-cü, 9.9-cu və 9.10-cu bəndlər əlavə edilsin:

"7.23. İştirakçıdan müəyyən bir futbol oyununda hər iki komandanın qol vuracağı ("Qarşılıqlı qol var") və ya iki komandadan birinin və ya hər ikisinin qol vurmayaacağı ("Qarşılıqlı qol yoxdur") ilə bağlı proqnoz verməsi tələb olunur.

a) qol vuran komanda və ya komandalar Riskin idarə edilməsi mərkəzi tərəfindən oyunun normal müddəti başa çatdıqda, əldə edilən nəticəyə əsaslanaraq rəsmi elan olunan komandalardır;

b) hər hansı bir oyun hər iki komanda qol vurduqdan sonra ikinci hissənin başlanmasından əvvəl təxirə salınsa və təxirə salındığı dəqiqədən etibarən oyunun normal başa çatma vaxtına qədər olan müddət Oyun Programında rəsmi olaraq müəyyənləşdirilən gündən sonrakı təqvim günü

ərzində (oyunun keçirildiyi ölkənin yerli vaxtı ilə) oynanılmazsa, "Qarşılıqlı qol var" mərci uduş məbləğini almağa haqq qazanır, "Qarşılıqlı qol yoxdur" mərci uduzur;

c) hər hansı bir oyun ikinci hissənin başlanmasından əvvəl təxirə salınarsa və iki komandadan ən azı biri tərəfindən qol vurulmamışdırsa və təxirəsalma anından yarışın normal müddətinin sonuna qədər qalan hissəsi proqramda rəsmi olaraq müəyyən edilən gündən sonrakı təqvim günü ərzində (oyunun keçirildiyi ölkənin yerli vaxtı ilə) oynanılmazsa, "Qarşılıqlı qol var / Qarşılıqlı qol yoxdur" mərci üçün hər cür nəticə proqnozuna bir (1,00) əmsalı verilir;

ç) hər hansı bir oyun ikinci hissənin başlanmasından sonra təxirə salınarsa və oyunun qalan hissəsi proqramda rəsmi olaraq müəyyənləşdirilən gündən sonrakı təqvim günü ərzində (oyunun keçirildiyi ölkənin yerli vaxtı ilə) oynanılmazsa, oyunun təxirə salındığı andakı nəticə əsas götürülərək, bu mərci qazanan nəticə müəyyən edilir;

d) hər hansı bir oyun təxirə salınarsa, yenidən oynanılırsa və proqramda rəsmi olaraq müəyyən edilmiş gündən sonrakı təqvim günü ərzində (oyunun keçirildiyi ölkənin yerli vaxtı ilə) başa çatarsa, bu mərci qazanan nəticə oyunun yekun nəticəsinə əsaslanaraq müəyyən edilir;

e) hər hansı bir oyun ləğv edilərsə və ya təxirə salınarsa və Oyun Proqramında rəsmi olaraq müəyyənləşdirilən gündən sonrakı təqvim günü ərzində (oyunun keçirildiyi ölkənin yerli vaxtı ilə) oynanılmazsa və ya hansı komandanın ev sahibi, hansı komandanın qonaq komanda olması barədə dəyişiklik edilərsə və ya proqram elan olunduqdan sonra rəqiblərdən biri dəyişərsə, iştirakçıların "Qarşılıqlı qol var / Qarşılıqlı qol yoxdur" mərciləri qəbul edilir, lakin əmsal bir (1,00) olur.

7.24. Futbol oyununda canlı mərc:

7.24.1. Futbol oyununun yekun nəticəsi barədə canlı mərc. Futbol oyununun qalan hissəsinin nəticəsi barədə canlı mərc:

İştirakçıdan müəyyən bir futbol oyununun nəticəsinə proqnoz etməklə oyununun yekun nəticəsinə və ya qalan hissəsinin nəticəsinə mərc qoyuluşu etməsi tələb olunur.

a) bu mərc növündə mərcin ləğv edilməsinə icazə verilmir. Canlı mərcilər yarışın başlama vaxtından bir neçə dəqiqə əvvəl ilkin əmsallar hər hansı mümkün şəkildə elan edildikdən sonra qüvvəyə minir və (uzatma müddəti və on bir metrlik cərimə zərbələrinin vurulması istisna olmaqla) oyunun normal vaxtının başa çatması ilə yekunlaşır. Bu oyunla əlaqədar mərcilərin qüvvədə olacağı və qiymətləndiriləcəyi başqa bir müddət müəyyən ediləcəksə, bu, Riskin idarə edilməsi mərkəzi tərəfindən müəyyən olunur və Oyun Proqramında öz əksini tapır;

b) proqramda başqa şərtlər irəli sürülmədikdə, bu mərcə bağlı proqnozlar digər yarışlar və ya mərc növləri ilə bağlı proqnozlarla birləşdirilə bilməz;

c) oyunun normal müddəti ərzində əldə edilmiş yekun nəticəyə əsasən, Riskin idarə edilməsi mərkəzi tərəfindən rəsmi olaraq elan edilmiş nəticə yekun nəticə sayılır. Bir futbol oyununun qalan hissəsi ilə əlaqədar əldə edilmiş nəticə oyunun təşkilatçısı tərəfindən rəsmi olaraq elan edilən oyunun qəti nəticəsinə əsasən Riskin idarə edilməsi mərkəzi tərəfindən müəyyən edilir. Uzatma müddəti və on bir metrlik cərimə zərbələrinin vurulması bu mərclərdə nəzərə alınmır;

ç) hər hansı bir oyun ikinci hissənin başlanmasından əvvəl təxirə salınarsa və təxirə salındığı andan oyunun normal vaxtının qalan hissəsi üç saat ərzində oynanılmazsa, oyunçuların son nəticəyə dair mərcləri, yaxud futbol matçının qalan hissəsinin sonuna qoyulmuş mərcləri qəbul olunur, ancaq əmsal bir (1,00) qəbul edilir;

d) hər hansı bir oyun ikinci hissədə təxirə salınarsa və oyunun qalan hissəsi üç saat ərzində davam etdirilməzsə, oyunun təxirə salındığı andakı nəticə yekun nəticə sayılır.

7.24.2. Bir futbol oyununun oynanılması zamanı mərc qoyulduqdan sonra növbəti topu qapıya hansı komandanın vuracağına dair canlı mərc:

İştirakçıdan bir futbol oyunu ərzində mərc qoyulduqdan sonra növbəti topu qapıya hansı komandanın vuracağını proqnoz etməsi və oyun oynanıldıqda mərc qoyuluşunu həyata keçirməsi tələb olunur.

a) bu mərc növündə mərcin ləğv edilməsinə icazə verilmir. Canlı mərclər yarışın başlama vaxtından bir neçə dəqiqə əvvəl ilkin əmsallar hər hansı mümkün şəkildə elan edildikdən sonra qüvvəyə minir və (uzatma müddəti və on bir metrlik cərimə zərbələrinin vurulması istisna olmaqla) oyunun normal vaxtının başa çatması ilə yekunlaşır. Bu oyunla əlaqədar mərclərin qüvvədə olacağı və qiymətləndiriləcəyi başqa bir müddət müəyyən ediləcəksə, bu, Riskin idarə edilməsi mərkəzi tərəfindən müəyyən olunur və Oyun Proqramında öz əksini tapır;

b) proqramda başqa şərtlər irəli sürülmədikdə, bu mərcə bağlı ehtimallar başqa təşkilat və ya mərc növləri ilə birləşdirilə bilməz;

c) bu mərc növündə qalib gələn oyun nəticəsi, oyunu təşkil etmiş rəsmi orqanın (oyun zamanı yaranmış) hesabla əlaqədar verdiyi rəsmi açıqlamalarına əsasən, Riskin idarə edilməsi mərkəzi tərəfindən müəyyən ediləcəkdir;

ç) oyun mərclər qəbul edilən zaman təxirə salınarsa, növbəti topu qapıya hansı komandanın vuracağı barədə mərc qoyuluşu edən iştirakçıların mərcləri qəbul olunacaq, ancaq əmsal bir (1,00) qəbul ediləcəkdir.

7.24.3. Futbol yarışının ümumi nəticəsi və ya yarışın geri qalan hissəsinin nəticəsi və bir futbol yarışı oynanıldığı zaman növbəti qolu hansı komandanın vuracağı ilə əlaqədar qoyulan canlı mərclərdən başqa, idman yarışlarında meydana gələn hadisələr, şərait və nəticələr ilə əlaqədar canlı mərc qoyuluşu:

İştirakçıdan idman yarışlarında meydana gələn hadisələr, şərait və nəticələr ilə əlaqədar mərc növlərindən birində (konkret bir limitdən "Alt/Üst" vurulan qol sayı, qırmızı kartın olub olmadığı, müəyyən bir limitin altında və ya üstündə sarı ya da qırmızı kart olub olmayacağı, vurulan toplam qolun bir limitin altında ya da üstündə olub olmadığı və buna bənzər mərclər) qalib gələn nəticə və ya nəticələri proqnoz etməsi və bununla əlaqədar olan mərcin qoyuluşunu müəyyən edən oyunun oynanıldığı zaman həyata keçirməsi tələb olunur. Əlaqədar əməliyyat, qalib gələn nəticənin hansı meyarlar nəzərdə tutularaq müəyyən ediləcəyi, təqdim olunan mərc növü və lazımi məlumatlar proqramda göstərilir. Futbol yarışının ümumi nəticəsi və ya yarışın geri qalan hissəsinin nəticəsi ya da bir futbol yarışının oynanılması zamanı növbəti qolu hansı komandanın vuracağı ilə əlaqədar canlı mərc oyunları üçün ilkin olaraq əlaqədar oyun qaydaları qüvvədədir.

a) bu mərc növündə mərcin ləğv edilməsinə icazə verilmir. Canlı mərclər yarışın başlama vaxtından bir neçə dəqiqə əvvəl ilkin əmsalların hər hansı mümkün şəkildə elan edilməsi ilə başlanır. Mərcin qüvvədə olacağı və qiymətləndiriləcəyi qəti müddət Riskin idarə edilməsi mərkəzi tərəfindən müəyyən edilir;

b) proqramda başqa hal nəzərdə tutulmayıbsa, bu mərc ilə bağlı ehtimallar başqa turnir və ya mərc növləri ilə birləşdirilə bilməz;

c) bu mərc növündə qalib gələn oyun nəticəsi, oyunu təşkil etmiş qurumun (oyun zamanı yaranmış) hadisələr, şərait və nəticələr ilə əlaqədar verdiyi rəsmi açıqlamalara əsasən Riskin idarə edilməsi mərkəzi tərəfindən müəyyən ediləcəkdir;

ç) yarış mərclər qəbul edilən zaman təxirə salınsa və 3 (üç) saat ərzində tamamlanmazsa və ya yarışın davam etdirilməsi və tamamlanması zamanı nəticənin ya da hesabın dəyişmə ehtimalı varsa, başqa ifadə ilə, təxirəsalma anında hər hansı bir nəticə / nəticələr yoxdursa, bu yarış üzrə bütün proqnozlara bir (1,00) əmsalı verilir. Bu tənzimləmə təxirəsalma halında bütün idman yarışları ilə əlaqədar edilən hər növ mərc qoyuluşlarına şamil olunur.

9.9. Operator hər növ idman yarışı ilə əlaqədar yeni oyunlara proqnoz etməklə iştirakçıların mərc qoyuluşunu həyata keçirməsini təmin edir.

9.10. Operator bu Qaydaların 9.9-cu bəndində göstərilən oyunların şərtlərini Nazirliyin tabeliyindəki qurumla razılaşdıraraq, bu barədə iştirakçıları KİV-lə (kütləvi informasiya vasitələri ilə) məlumatlandırır."

**Naxçıvan Muxtar Respublikasının**

**Baş naziri:**

**Ə.Baxşiyev**

«07» iyun 2012-ci il

№ 58